



REGIONAL NEWS UNIT, ALL INDIA RADIO, CALICUT

# ആകാശവാണി

പ്രാദേശിക വാർത്തകൾ

തീയതി 09-11-2024

സമയം 12.30 PM

## പ്രധാന വാർത്തകൾ

- വയനാട്ടിലും ചേലക്കരയിലും ജാർവണ്ഡിലെ 43 മണ്ഡലങ്ങളിലും പരസ്യ പ്രചാരണം മറ്റന്നാൾ വൈകിട്ട് അവസാനിക്കും. വോട്ടെടുപ്പ് ബുധനാഴ്ച .
- ഇന്ത്യയുടെ 51-ാമത് ചീഫ് ജസ്റ്റിസ് ആയി ജസ്റ്റിസ് സഞ്ജീവ് ഖന്ന മറ്റന്നാൾ സ്ഥാനമേൽക്കും.
- പുതിയ റോഡുകൾ നിർമ്മിക്കുമ്പോൾ സുരക്ഷയ്ക്ക് ഏറ്റവും ഉയർന്ന പരിഗണന നൽകണമെന്ന് കേന്ദ്രമന്ത്രി നിതിൻ ഗഡ്കരി.
- കണ്ണൂർ ജില്ലയിലെ കൈലാസംപടിയിൽ വിള്ളലുണ്ടായ പ്രദേശങ്ങളിൽ ഭൗമ ശാസ്ത്രജ്ഞരുടെ സർവ്വെ പൂർത്തിയായി.
- സംസ്ഥാന സ്കൂൾ കായികമേളയിൽ തിരുവനന്തപുരം കുതിപ്പ് തുടരുന്നു. അൽഗറിക്സിൽ മലപ്പുറത്തിന്റെ മുന്നേറ്റം.
- ഇന്ത്യ- ദക്ഷിണാഫ്രിക്ക രണ്ടാം ട്വന്റി-20 ക്രിക്കറ്റ് മത്സരം നാളെ.

## വാർത്തകൾ വിശദമായി

വയനാട് ലോക്സഭ മണ്ഡലത്തിലും ചേലക്കര നിയമസഭാ മണ്ഡലത്തിലും ഉപതിരഞ്ഞെടുപ്പിന്റെ പരസ്യ പ്രചാരണം മറ്റന്നാൾ വൈകിട്ട് അവസാനിക്കും. പ്രചാരണം അവസാന മണിക്കൂറുകളിലേക്ക് കടന്നതോടെ വോട്ടുറപ്പിക്കാൻ പുതിയ തന്ത്രങ്ങളുമായി

വോട്ടർമാരിലേക്ക് എത്തിയിരിക്കുകയാണ് മുന്നണികളും സ്ഥാനാർത്ഥികളും. ദേശീയ- സംസ്ഥാന നേതാക്കളെല്ലാം വീറും വാശിയും ഏറെ പ്രകടമായ പ്രചാരണത്തിന്റെ മുൻപന്തിയിലുണ്ട്. വിജയം അഭിമാന പ്രശ്നമായതിനാൽ അതിൽ കുറഞ്ഞ ഒന്നുമില്ലെന്ന വാശിയിലാണ് പ്രചാരണതന്ത്രങ്ങൾ അവസാന നാളുകളിൽ ഒരുക്കുന്നത്. അടുത്ത ബുധനാഴ്ചയാണ് വയനാട്ടിലും ചേലക്കരയിലും വിധിയെഴുത്ത്.

പാലക്കാട് നിയമസഭാ മണ്ഡലത്തിൽ വോട്ടെടുപ്പ് ഈ മാസം 20 ലേക്ക് നീട്ടിയതിനാൽ പ്രചാരണത്തിന് ഒരാഴ്ച കൂടി ലഭിക്കും. ജാർഖണ്ഡ്, മഹാരാഷ്ട്ര നിയമസഭകളിലെ ഫലത്തോടൊപ്പം മൂന്നു മണ്ഡലങ്ങളിലെയും ജനവിധി ഈ മാസം 23 ന് അറിയാം.



വയനാട് ലോക്സഭ ഉപതിരഞ്ഞെടുപ്പിന് മൂന്നു ദിവസം മാത്രം ബാക്കി നിൽക്കെ പ്രചാരണം കൊഴുപ്പിച്ച് മുന്നണികൾ. കൊട്ടിക്കലാശത്തിന് ആവേശം പകർന്ന് രാഹുലും പ്രിയങ്കയും നാളെ മണ്ഡലത്തിലെത്തും.

LDF സ്ഥാനാർത്ഥി സത്യൻ മൊകേരിയുടെ പ്രചാരണം ബത്തേരി നിയമസഭാ മണ്ഡലത്തിലും NDA സ്ഥാനാർത്ഥി നവ്യ ഹരിദാസിന്റെ പ്രചാരണം തിരുവമ്പാടി മണ്ഡലത്തിലും തുടരുകയാണ്.

വിശദാംശങ്ങളുമായി ആകാശവാണി വയനാട് ജില്ലാപ്രതിനിധി അരുൺ വിൻസെന്റ്.

.....(വോയ്സ്).....



വയനാട് ഉപതിരഞ്ഞെടുപ്പിനെ സാമുദായികമായി കാണാനാണ് CPIM ന്റെ നീക്കമെന്ന് NK പ്രേമചന്ദ്രൻ MP കുറ്റപ്പെടുത്തി. അധികാരം നിലനിർത്താൻ വേണ്ടി അടവു നയ നീക്കങ്ങളുമായി അവർ മുന്നോട്ടു വന്നിരിക്കുകയാണെന്നും പ്രേമചന്ദ്രൻ മൂക്കത്ത് മാധ്യമങ്ങളോട് പറഞ്ഞു .



ചേലക്കര ഉപതിരഞ്ഞെടുപ്പിൽ മുഖ്യമന്ത്രി പിണറായി വിജയൻ LDF സ്ഥാനാർത്ഥി U R പ്രദീപിനു വേണ്ടി പ്രചാരണം ആരംഭിച്ചു. വരവൂരിൽ പ്രചാരണം ആരംഭിച്ച മുഖ്യമന്ത്രി ദേശമംഗലത്തും ചെറുതുരുത്തിയിലും

ഇന്ന് യോഗങ്ങളിൽ പങ്കെടുക്കും. നാളെ പഴയന്നൂരിലും തിരുവില്വാമലയിലും കൊണ്ടാഴിയിലുമാണ് മുഖ്യമന്ത്രിയുടെ പ്രചാരണം.

UDF സ്ഥാനാർത്ഥി രമ്യ ഹരിദാസ് മൂന്ന് പഞ്ചായത്തുകളിൽ തിരക്കിട്ട പര്യടനത്തിലാണ്. പാഞ്ഞാൾ, ചേലക്കര, വള്ളത്തോൾ നഗർ എന്നീ പഞ്ചായത്തുകളിലാണ് രമ്യ ഹരിദാസിന്റെ പ്രചാരണം. വൈകിട്ട് റാലിയും പൊതുസമ്മേളനവും പ്രതിപക്ഷ നേതാവ് VD സതീശൻ ഉദ്ഘാടനം ചെയ്യും.

NDA സ്ഥാനാർത്ഥി കെ.ബാലകൃഷ്ണൻ ഇന്ന് നേരിട്ട് ജനങ്ങളെ കണ്ട് വോട്ട് തേടുകയാണ്. രാവിലെ പാറപ്പുറം ഭാഗത്തുനിന്ന് ആരംഭിച്ച പര്യടനം വൈകിട്ട് പ്രകടനത്തോടെ മുളളൂർക്കര സെന്ററിൽ അവസാനിക്കും.



മഹാരാഷ്ട്രയിലും ജാർഖണ്ഡിലും നിയമസഭാ തിരഞ്ഞെടുപ്പിന് പ്രചാരണം കൂടുതൽ സജീവമായി .

പ്രധാനമന്ത്രിയും മുതിർന്ന BJP നേതാവുമായ നരേന്ദ്ര മോദി ഇന്ന് മഹാരാഷ്ട്രയിലെ അകോലയിലും നന്ദേഡിലും പൊതുയോഗങ്ങളെ അഭിസംബോധന ചെയ്യും.

കോൺഗ്രസ് ദേശീയ അധ്യക്ഷൻ മല്ലികാർജുൻ ഖാർഗെ നാഗ്പൂരിൽ തിരഞ്ഞെടുപ്പ് യോഗങ്ങളിൽ പങ്കെടുക്കും. എൻസിപി (എസ്പി) തലവൻ ശരദ് പവാർ ബീഡിൽ പ്രചാരണത്തിനിറങ്ങും.

മഹാരാഷ്ട്രയിലെ 288 മണ്ഡലങ്ങളിലും ഒറ്റത്തവണയായി ഈ മാസം 20-നാണ് വോട്ടെടുപ്പ്.

ജാർഖണ്ഡിൽ 81 അംഗ സംസ്ഥാന നിയമസഭയിലേക്കു തിരഞ്ഞെടുപ്പ് ഈ മാസം 13, 20 തീയതികളിൽ രണ്ട് ഘട്ടങ്ങളിലായാണ് നടക്കുന്നത് . ബുധനാഴ്ച ഒന്നാംഘട്ട വോട്ടെടുപ്പ് നടക്കുന്ന 43 മണ്ഡലങ്ങളിൽ പരസ്യപ്രചാരണം മറ്റുനാൾ വൈകിട്ട് അവസാനിക്കും.



സുപ്രീംകോടതിയുടെ 51-ാമത് ചീഫ് ജസ്റ്റിസ് ആയി ജസ്റ്റിസ് സഞ്ജീവ് ഖന്ന മറ്റുനാൾ സ്ഥാനമേൽക്കും. ചീഫ് ജസ്റ്റിസ് DY ചന്ദ്രചൂഡ് നാളെ വിരമിക്കുന്ന ഒഴിവിലാണ് ജസ്റ്റിസ് ഖന്നയുടെ നിയമനം.

ജസ്റ്റിസ് ചന്ദ്രചൂഡിന്റെ സുപ്രീം കോടതിയിലെ അവസാന പ്രവൃത്തിദിനം ഇന്നലെയാണിത്. അലിഗഢ് സർവകലാശാലയുടെ ന്യൂനപക്ഷ പദവി

സംബന്ധിച്ച കേസിലാണ് ഇന്നലെ ജസ്റ്റിസ് ചന്ദ്രചൂഡ് അധ്യക്ഷനായ ബെഞ്ച് വിധി പറഞ്ഞത്. അയോധ്യ ഭൂമിതർക്കം, സ്വവർഗരതി, അവിവാഹിതരായ സ്ത്രീകളുടെ ഗർഭച്ഛിദ്രാവകാശം എന്നിവ ഉൾപ്പെടെ ഒട്ടേറെ സുപ്രധാന കേസുകളിൽ ജസ്റ്റിസ് ചന്ദ്രചൂഡിന്റെ വിധിന്യായങ്ങൾ ചരിത്ര പ്രാധാന്യം നേടിയവയാണ്.



പുതിയ റോഡുകൾ നിർമ്മിയ്ക്കുമ്പോൾ സുരക്ഷയ്ക്ക് ഏറ്റവും ഉയർന്ന പരിഗണന നൽകണമെന്ന് കേന്ദ്രമന്ത്രി നിതിൻ ഗഡ്കരി പറഞ്ഞു. ചരത്തിസ്ഗഡിലെ റായ്പൂരിൽ 83-ാമത് ഇന്ത്യൻ റോഡ്സ് കോൺഗ്രസ് ഉദ്ഘാടനം ചെയ്യുകയായിരുന്നു അദ്ദേഹം. റോഡപകടങ്ങളും അനുബന്ധ മരണങ്ങളും ഒഴിവാക്കാൻ പ്രത്യേക ശ്രദ്ധ നൽകണം. റോഡ് എൻജിനീയറിംഗിലെയും, വാഹന എൻജിനീയറിംഗിലെയും കുറവുകൾ നികത്താൻ ശ്രമം നടന്നുവരികയാണെന്ന് ഗഡ്കരി പറഞ്ഞു . നാലുദിവസത്തെ സമ്മേളനം തിങ്കളാഴ്ച സമാപിക്കും.



കണ്ണൂർ ജില്ലയിലെ കേളകം പഞ്ചായത്തിൽപ്പെട്ട കൈലാസംപടിയിലെ ഭൂമിയിൽ വിള്ളലുണ്ടായ പ്രദേശങ്ങളിൽ ഭൗമ ശാസ്ത്രജ്ഞരുടെ സർവ്വെ പൂർത്തിയായി. വിള്ളലുണ്ടായതിനെ തുടർന്ന് നിരവധി വീടുകൾക്ക് കേടുപാടുണ്ടാവുകയും താമസ യോഗ്യമല്ലാതാവുകയും ചെയ്തിരുന്നു.

കൂടുതൽ വിവരങ്ങളുമായി ആകാശവാണി ജില്ലാ പ്രതിനിധി K.O.ശശിധരൻ.

.....(വോയ്സ്).....



സ്പോർട്സ് കോൺക്ലേവിന് തിരുവനന്തപുരത്ത് തുടക്കമായി. ഗവർണർ ആരിഫ് മുഹമ്മദ് ഖാൻ കോൺക്ലേവ് ഉദ്ഘാടനം ചെയ്തു.

പിന്നാക്കം പോകുന്ന കായിക കേരളത്തെ ഉത്തേജിപ്പിക്കാൻ കേരള ഒളിമ്പിക് അസോസിയേഷന്റെ നേതൃത്വത്തിൽ, കായിക - യുവജനകാര്യം സംസ്ഥാന സ്പോർട്സ് കൗൺസിൽ എന്നിവയുടെ

സഹകരണത്തോടെയാണ് രണ്ട് ദിവസത്തെ കോൺക്രേറ്റ് സംഘടിപ്പിച്ചിരിക്കുന്നത്.



സംസ്ഥാന സ്കൂൾ കായികമേളയിൽ 1,844 പോയിന്റുമായി തിരുവനന്തപുരം മുന്നേറ്റം തുടരുന്നു.

741 പോയിന്റുമായി തൃശൂർ രണ്ടാം സ്ഥാനത്തും, 630 പോയിന്റുമായി കണ്ണൂർ മൂന്നാം സ്ഥാനത്തുമാണ്. അൽഗ്ലിക്സിൽ മലപ്പുറം മുന്നേറ്റം തുടരുകയാണ്.

ഡെസ്ക് റിപ്പോർട്ട്  
.....(വോയ്സ്).....

ഗെയിംസിൽ 492 ഇനങ്ങൾ പൂർത്തിയായപ്പോൾ 137 സ്വർണവും 85 വെള്ളിയും 98 വെങ്കലവും നേടി, 1163 പോയിന്റുമായാണ് തിരുവനന്തപുരത്തിന്റെ കുതിപ്പ്. 666 പോയിന്റോടെ തൃശ്ശൂർ രണ്ടാം സ്ഥാനത്തും, 615 പോയിന്റോടെ കണ്ണൂർ മൂന്നാം സ്ഥാനത്തുമാണ്.

അൽഗ്ലിക്സിൽ മലപ്പുറം മുന്നേറ്റം തുടരുകയാണ്. 33 ഇനങ്ങൾ പൂർത്തിയായപ്പോൾ എട്ട് സ്വർണമടക്കം 21 മെഡലുകളുമായി മലപ്പുറം 67 പോയിന്റ് നേടി. 55 പോയിന്റുമായി പാലക്കാട് രണ്ടാമതും, 39 പോയിന്റുമായി ആതിഥേയരായ എറണാകുളം മൂന്നാമതുമാണ്.

അക്വാറ്റിക്സിലെ എല്ലാ മത്സരയിനങ്ങളും ഇന്നലെ പൂർത്തിയായിരുന്നു. 654 പോയിന്റോടെ തിരുവനന്തപുരമാണ് ഒന്നാം സ്ഥാനത്ത്. രണ്ടാം സ്ഥാനക്കാരായ എറണാകുളത്തിന് 162 പോയിന്റും, മൂന്നാം സ്ഥാനക്കാരായ കോട്ടയത്തിന് 90 പോയിന്റും ലഭിച്ചു.



ഇന്ത്യ- ദക്ഷിണാഫ്രിക്ക രണ്ടാം ട്വന്റി-20 ക്രിക്കറ്റ് മത്സരം നാളെ. കെബേഹയിലെ സെന്റ് ജോർജ് പാർക്കിൽ ഇന്ത്യൻ സമയം രാത്രി 7.30 നാണ് മത്സരം.

ഇന്നലെ ആദ്യ മത്സരത്തിൽ 61 റൺസിന് ദക്ഷിണാഫ്രിക്കയെ പരാജയപ്പെടുത്തി ഇന്ത്യ നാല് മത്സര പരമ്പരയിൽ 1 - 0 ത്തിന് മുന്നിലെത്തി.

50 പന്തിൽ നിന്ന് 107 റൺസെടുത്ത സഞ്ജുസാംസൺ ട്വന്റി-20 ക്രിക്കറ്റിൽ തുടർച്ചയായ രണ്ടാം സെഞ്ചൂറി നേടി ചരിത്രം കുറിച്ചു. ട്വന്റി-20 യിൽ തുടർച്ചയായി സെഞ്ചൂറി നേടുന്ന ആദ്യ ഇന്ത്യൻ താരമാണ് അദ്ദേഹം. സഞ്ജുസാംസണാണ് പ്ലയർ ഓഫ് ദ മാച്ച്.



ദോഹയിൽ IBSF ലോക ബില്ലിയാർഡ്സ് ചാമ്പ്യൻഷിപ്പിൽ ഇന്ത്യയുടെ പങ്കു അദ്വാനി ഫൈനലിൽ കടന്നു. സൗരവ് കോത്താരിയെ 4 - 2 ന് പരാജയപ്പെടുത്തിയാണ് പങ്കുജിന്റെ ഫൈനൽ പ്രവേശം. 27 തവണ ലോക ചാമ്പ്യനായ പങ്കുജ് അദ്വാനി ഫൈനലിൽ ഇംഗ്ലണ്ടിന്റെ റോബർട്ട് ഹാളിനെ നേരിടും.



കൊച്ചിയിൽ സി പ്ലെയിൻ സർവീസിന് മറ്റന്നാൾ തുടക്കമാകും. ടൂറിസം മേഖലയ്ക്ക് പുത്തൻ ഉണർവ് പകർന്ന് കൊച്ചി ബോൾഗാട്ടി മറീനയിൽ നിന്ന് ഇടുക്കി മാട്ടുപ്പെട്ടി ജലാശയത്തിലേക്കാണ് പരീക്ഷണാടിസ്ഥാനത്തിൽ സി പ്ലെയിൻ സർവീസ് ആരംഭിക്കുന്നത്.

ആകാശവാണി ഇടുക്കി പ്രതിനിധി രതീഷ് കൃഷ്ണ തയ്യാറാക്കിയ റിപ്പോർട്ട്.

....(വോയ്സ്).....



മുൻ രാഷ്ട്രപതി കെ ആർ നാരായണന്റെ 19-ാം ചരമ വാർഷിക ദിനത്തിൽ കണ്ണൂർ DCC ഓഫീസിൽ പുഷ്പാർച്ചനയും അനുസ്മരണവും നടന്നു. പുഷ്പാർച്ചനയ്ക്ക് DCC പ്രസിഡണ്ട് മാർട്ടിൻ ജോർജ്ജ് നേതൃത്വം നൽകി.

